

- मुख्यमंत्री भजनलाल शर्मा कयो-राज्य री मौजूदा भाजपा सरकार नौजवानां मांय सरकार रे प्रति भरोसो कायम कर्यो है।
- प्रधानमंत्री नरेन्द्र मोदी काले आकाशवाणी रा मासिक कार्यक्रम मन की बात मांय आपरा विचार साझा करेला।
- केन्द्र सरकार कृषि वानिकी ने बधावो देवण सारू पेड़ां री कटाई रा मॉडल नियम काढ्या।
- राज्य सरकार री भ्रष्टाचार रे प्रति जीरो टॉलरेंस री नीति मुजब एसीबी घूसखोरां माथे लगातार कार्यवाही कर री है।

000

मुख्यमंत्री भजनलाल शर्मा कयो है के राज्य री मौजूदा भाजपा सरकार नौजवानां मांय सरकार रे प्रति भरोसो कायम कर्यो है। वठे ई पैली री कांग्रेस सरकार नौजवानां रा सपना ने तोड़ण रो काम कर्यो। श्री शर्मा आज जयपुर मांय 29वां राज्य थर रा भामाशाह सन्मान जळसा मांय बोल रिया हा। वणा शिक्षा रा हलका मांय योगदान देवण वाळा भामाशाहां री सराहवणा करी।

जळसा मांय 135 भामाशाहां अर 91 प्रेरकां ने सन्मानित करी ज्या। एक करोड़ रिप्या ऊं बत्ती री रकम री मदद देवण वाळा 35 भामाशाहां ने शिक्षा विभूषण सन्मान, वठे ई तीस लाख रिप्या ऊं एक करोड़ रिप्या तांई री मदद करण वाळा सौ भामाशाहां ने शिक्षा भूषण सन्मान ऊं नवाज्या ग्या। न्यारा-न्यारा जिला मांय ई भामाशाह अर प्रेरक सन्मान जळसा व्हीया।

000

प्रधानमंत्री नरेन्द्र मोदी कयो है के भारत आपरा विचारां, दर्षण अर ज्ञान रे कारण ई हजारों बरसां ऊं शाश्वत बण्योडो है। आज नुवी दिल्ली मांय ख्यातनाम जैन संत आचार्य विद्यानंद जी महाराज री 100वीं जयंती जळसा रो उद्घाटन करता श्री मोदी कयो के भारत, दुनिया री सब ऊं पुराणी जीवत सभ्यता है अर ई शाश्वत दर्शन रो स्रोत, देश रा ऋषियां, संतां अर आचार्यां मांय निहित है। श्री मोदी कयो के केंद्र सरकार देश रा सांस्कृतिक धरोहरां अर तीर्थ थलां रो ई विकास कर री है। प्रधानमंत्री कयो के सरकार विकास अर विरासत ने एकसाथ लेर आगे बध री है।

शताब्दी जळसा मांय प्रधानमंत्री विशेष डाक टिकट अर स्मारक सिक्का ई जारी करी ज्या।

000

प्रधानमंत्री नरेन्द्र मोदी काले संवारा 11 बज्यां मन की बात कार्यक्रम मांय आपरा विचार साझा करेला। आकाशवाणी ऊं प्रसारित कर्या जावण वाळा मासिक रेडियो कार्यक्रम री आ 123वीं कड़ी होवेला। ओ कार्यक्रम आकाशवाणी अर दूरदर्शन रा सगळा नेटवर्क माथे प्रसारित व्हेला। साथै ई ओ कार्यक्रम आकाशवाणी समाचार री वेबसाइट, सूचना अर प्रसारण मंत्रालय अर प्रधानमंत्री दफ्तर रा यू-ट्यूब चैनलां माथे ई मुहैया व्हेला। इण री लाइव स्ट्रीमिंग ओटीटी प्लेटफार्म बेब्ज माथे ई मिलेला।

000

प्रदेश मांय चाल रिया पंडित दीनदयाल उपाध्याय अंत्योदय संबल पखवाड़ा रा तैत समाज रा आखिरी छेड़ा रा पात्र वंचितां ने सरकारी योजनावां रो फायदो पूगायो जावे। पखवाड़ा रे तैत ग्राम पंचायतां मांय लगायी ज्या षिविरां मांय घणी तादाद मांय लोगां ने फायदो मिल रियो है। षिविर मांय बुजुर्ग पेंशन, रहवासी पट्टा, प्रधानमंत्री आवासीय योजना मांय मदद मंजूर करण रे साथे ही गांव वाळा री रोजमर्रा जरूरतां ऊं जुडया केई काम कर्या जावे। श्रीगंगानगर जिला री गंगुवाला ग्राम पंचायत रा जगजीत सिंह ने बरसां पछे स्वामित्व योजना रे तैत भू-खण्ड रो पट्टो मिल्यो। जगजीत अभियान री सराहवणा करता सरकार रो आभार जतायो।

डीग जिला रा लाभार्थी बतायो के वे पट्टा मिलण माथे घणा राजी है।

000

प्रधानमंत्री आज अंतरराष्ट्रीय अंतरिक्ष टेशन माथे मौजूद ग्रुप कैप्टन शुभांशु शुक्ला ऊं बतळ करी। श्री शुक्ला तीन दूजा विदेशी जातरियां रे साथे अमरीका रा फ्लोरिडा रा कैंनेडी स्पेस सेंटर ऊं रवाना व्हे र एक्सियम-फोर मिशन माथे है।

000

केन्द्र सरकार खेती की जमीं माथे पेड़ां की कटाई सारू मॉडल नियम काढ़्या है। कृषि वानिकी ने बधावो देवण सारू अ बदलाव करी ज्या है। इण ऊं काफ़्तकारां की आमद मांय बढवार व्हेला, जलवायु बदलाव रोकण मांय मदद मिलेला। वठे ई लकड़ी रा आयात मांय कमी लावण अर भूमि भूमि रा समावेशी उपयोग मांय ई मदद मिलेला। अ नियम पेरिस समझौता रे तैत भारत रा जलवायु लगस रा पगस मांय है। पर्यावरण मंत्रालय सगळा राज्यां रा मुख्य सचिवां ने भेज्या कागद मांय कयो है के इण रो मकसद कृषि वानिकी मांय कारोबार करण की सुगमता ने बधावो देवणो है।

000

भ्रष्टाचार निरोधक ब्यूरो रा महानिदेशक डॉ. रवि प्रकाश मेहरडा कयो है के राज्य सरकार की भ्रष्टाचार रे प्रति जीरो टॉलरेंस की नीति मुजब एसीबी घूसखोरां माथे बरोबर कार्यवाही कर की है। वणा ब्यूरो की मजबूत पहचान मांय योगदान देवण सारू अहलकारां अर कार्मिकां की सराहवणा करी। श्री मेहरडा आज जयपुर मांय एसीबी सन्मान जळसा मांय बोल रिया हा। जळसा मांय एसीबी रा 224 अहलकारां अर कार्मिकां ने डीजी डिस्क अर सराहवना पत्र ऊं सन्मानित करी ज्या। श्री मेहरडा कयो के एसीबी हेल्पलाइन नंबर 1064 अर व्हाट्सअप हेल्पलाइन नम्बर माथे लोग बरोबर सूचनावां देवे, जिण ऊं ब्यूरो रा काम रा बूता मांय बढवार व्ही है।

000

भ्रष्टाचार निरोधक ब्यूरो भीलवाड़ा रा अतिरिक्त पुलिस अधीक्षक जगराम मीणा ने कार्यमुक्त कर दीरी ज्या है। एसीबी महानिदेशक बतायो के काले देर रात जगराम रा जयपुर रा रेहवास ऊं 40 लाख रिप्या ऊं बत्ती की नकदी अर करोड़ो रिप्या मोल की संपत्ति रा कागद बरामद करी ज्या। इण रे साथे ही भीलवाड़ा ऊं जयपुर आवती बगत वां रे कने साढे नौ लाख रिप्या की संदेह जोग रकम बरामद करीजी ही। महानिदेशक श्री मेहरडा बतायो के जगराम माथे लारला कुछ बगत ऊं निजर राख्यी जाए की ही। वां माथे रोकड़ गड़बड़ियां करण अर गैर-कानूनी वसूलियां करण रो इल्जाम है।

000

जुलाई म्हीना ऊं कुछ खास रोकड़ बदलाव लागू होवण जा रिया है, जिण रो सीधो असर बैंक ग्राहकां अर निज्ज करदातावां माथे पड़ेला। एक रपट—

000

प्रदेश मांय आवण वाळा दिनां मॉनसूनी बिरखा की गतिविधियां मांय बढवार की आस है। 2 जुलाई ऊं सगळा संभागां मांय कठे-ई-कठे भारी अर कुछ ठोड़ां घणी भारी बिरखा व्हे सके है। आवता दो-तीन दिन अगुणी राजस्थान रा कुछ हल्का मांय हळका ऊं मझला दर्जा की बिरखा रा आसार है। ई बीचे भरतपुर मांय आज दोपहरां पछे तेज बिरखा व्ही। मौसम महकमा मुजब लारला 24 घंटां मांय सब ऊं बत्ती 7 सेंटीमीटर पाणी जैसलमेर मांय बरस्यो। प्रदेश मांय मॉनसून की चोखी बिरखा ऊं नदी-नाळा उफाण माथे है। बंधा मांय ई पाणी की आवक बण्योडी है। आज सब ऊं बत्ती 7 सेंटीमीटर ऊं बत्ती पाणी कोटा रा जवाहर सागर बंधा हलका मांय बरस्यो। राज्य रा 692 बंधा मांय ऊं 357 आंशिक भरीज ग्या है। वठे ई 28 बंधा लबालब है।

000

सांख्यिकी दिवस काले है। ई मौके जयपुर मांय राज्य थर रो जळसो व्हेला। सांख्यिकी महकमा रा निदेशक विनेश सिंघवी बतायो के ई साल रो मुद्दो **राष्ट्रीय सैम्पल सर्वे के 75 वर्ष** राख्यी ज्यो है। वणा बतायो के राजस्थान इंटरनेशनल सेंटर मांय होवण वाळा ई जळसा मांय मुख्यमंत्री भजनलाल शर्मा ई शिरकत करेला। कार्यक्रम मांय सांख्यिकी सालाना प्रकाशन अर राजस्थान रा सतत विकास लगस माथे रपट काढी जाएला। इण रे साथे ही एसडीजी माथे वेबसाइट **टू पाइंट ओ** की सरुआत करी जाएला। ई मौके राज्य थर रा सांख्यिकी अवॉर्ड ई दिया जाएला।

000

उपराष्ट्रपति जगदीप धनखड़ कयो है के किंणी ई संविधान की प्रस्तावना उण की आत्मा होवे है अर इण ने बदल्यो नी जा सके है। वणा कयो के भारत ने छोड़ने किंणी ई दूजा संविधान की प्रस्तावना मांय बदलाव नी करी ज्यो है। नुवी दिल्ली मांय एक पोथी विमोचन जळसा मांय बोलता श्री धनखड़ कयो के प्रस्तावना वो आधार है, जिण माथे संविधान विकसित होवे है, फेरू ई, आपातकाल रे दौरान प्रस्तावना मांय समाजवादी, धर्मनिरपेक्ष अर अखंडता जैस्या शब्दां ने जोड़णो संविधान बणावण वाळां की सोच रे साथे विश्वासघात है।

000

भारत मांय पांच साल ऊं कम उमर रा टाबरां की मृत्यु दर मांय 78 फीसदी की कमी आई है, जो वैश्विक थर माथे 61 फीसदी है। संयुक्त राष्ट्र बाल मृत्यु दर अनुमान रपट मुजब नवजात मृत्यु दर मांय ई वैश्विक थर माथे 54 फीसदी की तुलना मांय 70 फीसदी की कमी आई है। केंद्रीय स्वास्थ्य मंत्रालय कयो है के टीकाकरण मांय सुधार माथे बरोबर ध्यान देवण रे साथे भारत मांय वंचित आबादी ताई पूगण सारू एक सक्रिय अर समावेशी नजरियो अपणाई ज्यो है। भारत मांय हर साल 2 करोड़ 9 लाख आस वाळी महिलावां अर 2 करोड़ 6 लाख नवजात रे मुफ्त टीका लगाया जावे है।

000